

Sett ġdid ta' marċi marjani

Manoel Pirota
manoel.pirota@um.edu.mt

Astratt: F'festi parrokkjali bit-titlu marjan, il-purċissjoni bil-vara tal-Madonna tkun aktarx akkumpanjata minn banda bid-daqq ta' marċi reliġjużi. Hafna drabi, dawn ikunu innijiet mill-aktar popolari biex in-nies tkun tista' tkanta magħhom. Hemm innijiet jew marċijiet mill-pinna, kemm ta' kompożituri Maltin kif ukoll dawċ barranin. Kif ser naraw, f'dan is-sett ġdid ta' marċi marjani hemm taħlita tat-tnejn, b'uħud minnhom fuq versi ta' poeti rinomati Maltin bħalma huma: Dun Karm Psaila u Dun Frans Camilleri.

Kliem muftieħ: Marċi marjani, Innijiet reliġjużi, Dun Karm Psaila, Dun Frans Camilleri, Banda 'San Ġwann' San Ġwann, Banda 'Stella Maris' Sliema, Banda 'San Ġiljan' San Ġiljan.

Wara hafna snin twal bla servizzi barra l-pajjiż, il-Banda San Ġiljan bi pjaċir tħabbar li giet mistiedna biex tagħti tnejn f'zewġt irhula ġirien li t-tnejn inzeraw jicċelebraw festa marjana. Dawn is-servizzi, li bdew jingħataw mis-sena l-oħra, huma l-Madonna ta' Lourdes ġewwa San Ġwann, u dik ta' Stella Maris ġewwa Tas-Sliema. Fil-fatt, l-ewwel Banda Ġiljaniza qegħda takkumpanja l-vara fil-festa tal-Madonna ta' Lourdes, li taħbat dejjem fl-ewwel Hadd ta' Awwissu (L-Imsejraħ, jew kif kien magħruf ukoll San Ġwann, sar parroċċa bit-titlu ta' Marija Vergni Immakulata ta' Lourdes nhar it-12 ta' Settembru 1965), u fil-festa ta' Stella Maris – il-Kewkba tal-Baħar – liema festa taħbat fl-ewwel Hadd fuq it-18 ta' Awwissu. Għal dan il-ghan, il-Kumitat bi għaru ddecieda li għandu jsir sett ta' marċi u innijiet marjani sabiex ikunu jistgħu jindaqqu fil-festa tal-Madonna ta' Lourdes. Das-sett ġdid fil-fatt ser jizzanzan fil-festa ta' nhar il-Hadd 3 ta' Awwissu. Is-Surmast Manoel Pirota u Roger Muscat hadmu id f'id fuq dan il-proġett ġdid. Hawn taħt hija lista shiħa ta' marċi u innijiet marjani li ser jindaqqu. Qed jingħata wkoll xi tagħrif siewi marbut magħhom biex il-qarrej ikun jista' japprezzahom aħjar:

00. **Innu-Marċ Banda San Ġiljan** - Versi ta' Carmelo Galea SDB (16.viii.1890 - 29.vii.1973) u mużika ta' Angelo Pullicino (04.xii.1904 – 20.ix.79).



Carmelo Galea, awtur ta' diversi xogħlijiet tal-palk u ta' poeziji bil-Malti, twieled B'Kara u mar joqgħod Tas-Sliema. Fl-1910 daħal Aspirant mas-Salezjani f'St. Patrick's u għamel xi snin barra għan-Novizzjat u l-Ewwel Professjoni. Mill-1933 'il quddiem huwa għex dejjem fl-Oratorju San Alfons f'Tas-Sliema fejn kien responsabbli mill-produzzjonijiet teatrali mtellgħin mill-Għaqda Filodrammatika San Ġinesju. Il-ħsieb ewlieni fil-kitbiet kollha tiegħu u l-wirjiet teatrali kien jagħmilhom biex ixerred il-valuri nsara fost il-mijiet ta' dawċ li jiffrekwentaw it-teatru tas-Salezjani.



Angelo Pullicino huwa sinonimu mal-Banda San Ġiljan għax kien Surmast sa mit-twaqqif tagħha għal aktar minn 40 sena. Għalkemm imwieled B'Kara, il-familja tiegħu marret toqgħod San Ġiljan. Studja taħt Vincenzo Costa u Giuseppe Abdilla (armonija). Kien Surmast ta' diversi baned. Kiteb għadd kbir ta' marċi brijużi u innijiet.

01. **É l'Ora Che Pia** – Magħrufa aħjar bħala l-*Ave ta' Lourdes*. Għandha mużika ta' Luis Iruarrizaga Aguirre, C. M. F. (1891-1928) u arrangament għall-banda ta' Secondina da Palma (tw. 1968). Il-kliem bil-Malti huma ta' P. Xuereb.

02. **Santa Madre** – Għanja popolari b'arrangament għall-banda ta' Secondina da Palma.

03. **Salve, o Vergine Maria** – Il-mużika hija ta' Don Pasquale Silla.

04. **Ave Maria De Fatima** - Ghalkemm il-kompożitur ta' dan l-innu mhux magħruf, il-versi huma ta' António Botto (1892-1959)

05. **Santa Maria Del Cammino** – Din l-għanja hija ddedikata lill-Madonna tat-Triq u għandha arrangament għall-banda ta' Secondino de Palma.

06. **Dell' aurora Tu sorgi più Bella** - Francesco Saverio M. D'Aria (1889-1976) u Don Luigi Guida (1883-1951) huma l-awtur u kompożitur ta' dan l-innu marjan klassiku.

07. **Inno a Maria SS. Del Carmine** (*canto religioso*) - Dal-innu reliġjuż huwa ddedikat lill-Madonna tal-Karmelu u għandu arrangament mużikali ta' Giuseppe Lotario (tw. 1948)

08. **Ismagħha l-Għanja** – Melodija Portugiża li għandha kliem tal-poeta nazzjonali Dun Karm Psaila (18.x.1871 – 13.x.1961) u armonizzazzjoni u arrangament għall-banda ta' Manoel Pirotta.

Dun Karm Psaila tweled f'Haż-Żebbuġ. Sar qassis ta' 23 sena u beda jgħallem is-Seminarju. Hareġ l-ewwel ktieb ta' versi bit-Taljan fl-1896. Għamel żmien twil jgħix il-Belt fejn kiteb uħud mill-aqwa xogħlijiet tiegħu. Għamel xi żmien jgħix ukoll f'Tas-Sliema u San Ġiljan. L-ewwel poezija li kiteb bil-Malti - *Quddiem Xbieha tal-Madonna*, dehret fl-ewwel ħarġa ta' *Il-Habib* u kitibha meta kellu 40 sena! Kiteb ukoll għadd ta' innijiet, fosthom l-Innu Malti.




09. **Bhalma Int, bl-akbar qima** - *Bhalma Int, o Marija, fit-tempju* (għanja li titkanta waqt l-Offerta) u *Bl-akbar qima, o mbierka Madonna* (għanja li titkanta waqt id-dhul tal-quddiesa) huma żewġ innijiet iddedikati lill-Imqaddsa Vergni Marija. Dan ġew magħqudin flimkien u jindaqqu b'tali mod li jiffurmaw *da capo aria*. L-arrangament mużikali huwa ta' Manoel Pirotta. Iż-żewġ għanjiet għandhom kliem ta' Dun Frans Camilleri u mużika ta' P. Danjel Sammut O. Carm. (tw. 6.xi.1924) rispettivament.



Patri Daniel Sammut tweled Tas-Sliema. Inghaqad mal-Patrijiet Karmelitani fl-1940, u għamel il-Professjoni Semplici fl-1941 u l-Professjoni Solenni fl-1945. Gie ordnat presbiteru fil-Kon-Katidral ta' San Ġwann fil-Belt Valletta fl-1947. F'Malta studja l-mużika taħt is-Surmastrijiet Joseph Abela Scolaro u Carmelo Pace u f'Londra fit-Trinity College u l-Guildhall School of Music minfejn kiseb diversi diplomi. Kittieb ta' għadd kbir ta' xogħlijiet mużikali, direttur u għalliem tal-mużika, u organista. Għal żmien twil kien ukoll Kappillan tal-Ajruport Internazzjonali ta' Malta.

Dun Frans tweled il-Marsa. Studja fis-Seminarju tal-Furjana u l-Università ta' Malta. Ha l-quddiesa fl-1943. Għallem il-Malti fil-Kulleġġ San Alwiġi u s-Seminarju bejn (1944-64). Okkupa diversi karigi bħala segretarju u editur. Kiteb mal-500 innu għal parroċċi, skejjel, għaqdiet reliġjużi u lajċi – innijiet ispirati mill-hajja Maltija kemm reliġjuża, soċjali u edukattiva, imqanqla b'mod speċjali mill-imħabba u l-qima li kellu lejn il-Madonna u l-qaddisin. Għadd ta' poeziji u esejs minn tiegħu ġew ippubblikati f'antoloġiji u rivisti. Bħala fotografu kien magħruf għar-ritratti li jaqdbu l-ambjent lokali u l-pajsagġ Malti.



10. **A mi Virgen de Valvanera**: Jacinto Manuel Rojas Guisado huwa l-kompożitur ta' dan il-marc iddedikat lil Sidtna Marija ta' Valvanera f' Sevilla.

11. **Viva Viva – Inno alla Madonna del Divino Amore** – L-innu huwa ddedikat lill-Madonna tal-Imħabba Divina u għandu arrangament għall-banda ta' Secondino da Palma.

12. **Fil-Hlewwa ta' Mejju** (Innu lill-Madonna) – l-Innu għandu mużika ta' Giuseppi Caruana (1.vi.1880 – 21.xi.1931) u versi ta' Dun Karm Psaila.



Giuseppe Caruana studja taħt Paolino Vassallo u kien kompożitur ta' mużika sagra. Jibqa' magħruf l-aktar għall-innu *T'Adoriam ostia Divina* fuq kliem ta' Dun Karm Psaila għall-okkażjoni tal-*Kungress Ewkaristiku Internazzjonali* tal-1913 (Dan il-kungress, is-sena d-diehla jagħlaq mitt sena minn mindu sar). Kien *maestro di cappella* tal-knisja ta' San Duminku l-Belt Valletta.

13. **Religiosa** (*Marcia Religiosa*): Dan il-marċ reliġjuż għandu mużika ta' Claudio Calderari (tw. 1948).

14. **Madwarek O Madonna – O Vergni l-izjed saffa**: Dawn iż-żewġ innijiet għandhom mużika ta' Dun Karm Scerri. L-ewwel innu għandu versi ta' Dun Frans Camilleri filwaqt li t-tieni wiehed huma ta' Bro. Henry (Emanuel) Grech F.S.C. (18.xii.1919-10.vi.1981). L-arrangament għall-banda huwa ta' Manoel Pirota.

Bro. Henry tweled f'Tas-Sliema. Jibqa' mfakkar l-izjed għall-imħabba li kellu lejn l-Ilsien Malti li huwa għallem għal bosta snin u għall-kitbiet li halla għat-tixrid tiegħu fost l-istudenti u ż-żgħażaġ tal-ġenerazzjoni ta' żmienu. Kien Brother ta' De la Salle. Ippubblika diversi *text books* għall-iskejjel u oħrajn b'suġġett storiku, kif ukoll hafna innijiet sagri.



Mons. Carmelo Scerri (1905-05.iii.81) beda jitgħallem il-mużika taħt missieru Vittorio Scerri u kompli l-istudji tal-mużika polifonika fis-Seminarju. Wara li sar saċerdot fl-1930 kompli jistudja, u hames snin wara nħatar organista fil-Katidral tal-Luċon fi Franza. Lura Malta fl-1945 inħatar organista tal-Kon-Katidral ta' San Ġwann, kariga li żamm għal madwar 30 sena. Fost ix-xogħlijiet tiegħu nsemmu il-Kantata f'ġieħ Santa Marija ta' Lourdes, l-Oratorio *S. Gregorio Magno*, quddiesa pastorali, u għadd ta' innijiet.

15. **Fit-Tempju Tarbija – F'Riġlejn it-Tron tal-Grazzja** – Huma żewġ għanjiet oħra bi kliem ta' Patri Alfons M. Sammut ofmconv. u mużika ta' Dun Karm Scerri, u arrangament għall-banda ta' Manoel Pirota. L-ewwel innu (tal-Imqaddsa Vergni Marija) jtkanta waqt l-Offerta, filwaqt li t-tieni wiehed (tal-Qalb bla Tebġha ta' Marija) jtkanta waqt id-dhul tal-quddiesa. Dan tal-aħħar iservi bħala introduzzjoni f'forma ta' fanfarra għall-ewwel wiehed immmarkat *Maestoso* u li għandu minn *marcia lenta*.

Patri Alfons M. Sammut (28.iv.1929) tweled B'Kara. Studja s-seminarji tar-Rabat u l-Belt u f'Ruma. Huwa ngħaqad mal-Ordni tal-patrijiet Minuri Konventwali fl-1945 u ġie ordnat qassis fl-1952. Għamel xi żmien kappillan tal-knisja ta' Burmarrad. Intbaġħat it-Turkija fl-1982 bħala gwardjan u rettur tal-Bazilika ta' Sant' Antnin f'Istanbul. Fl-1997 laħaq gwardjan u kappillan tal-knisja ta' Santa Liena f'Izmir. Kemm dam it-Turkija serva diversi karigi għoljin.

16. **Ave o Stella Del Mare** – Innu ddedikat lil Stella Maris – Kewkba tal-Baħar. L-arrangament għall-banda huwa ta' Secondino de Palma

17. **In Precessione** (*Marcia Religiosa*) – Marċ reliġjuż kompożizzjoni oħra ta' Giuseppe Lotario.

Innu Popolari Madonna ta' Lourdes – L-innu, f'forma ta' volantini, għandu mużika ta' Carmelo Zammit (16.iv.1907-09.ii.2004).



Carmelo Zammit, kompożitur u direttur, tweled f'Tas-Sliema. Kien *maestro di cappella* f'għadd ta' parroċċi. Kiteb f'diversi generi fosthom, mużika legġiera, b'uħud mill-kanzunetti tiegħu jirbħu l-aqwa premijiet f'kompetizzjoni lokali u barranin. Minbarra xogħlijiet sagri, kiteb ukoll mużika għall-vodvill u l-operetta. Inghata Ġieħ ir-Repubblika fl-1997. Iżżewweġ lil Josephine Vella fl-1928 u għandu tifel u tlitt ibniet. Uħud mill-aqwa kanzunetti tiegħu għandhom kliem ta' Carmen Dimech.